



# Minkejja baġit b'miżuri ambjentali pożittivi, l-ebda impenn favur il-ħarsien tal-għasafar

## Sitt għasafar protetti oħra feruti fi tlett ijiem biex it-total ta' vittmi kkonfermati tal-kaċċa illegali issa tela' għal 32

B'reazzjoni għall-baġit li għadu kemm ħabbar il-Gvern għas-sena 2018 BirdLife Malta tinnota li dan il-Gvern qiegħed jieħu miżuri pożittivi f'ċerti aspetti tal-ambjent imma fejn għandu x'jaqsam mal-protezzjoni tal-bijodiversità, partikolarment l-għasafar, għad irid juri bil-provi li qed jieħu l-affarijiet bis-serjetà.

Il-miżuri relatati mal-iskart, l-użu ta' karozzi li jaħdmu bl-elettriku jew il-gass kif ukoll l-inizjattiva li jithawlu s-siġar f'pajjiżna huma kollha pożittivi. L-istess jista' jingħad għall-pjan li titwaqqaf aġenzija li thares is-siti Natura 2000 msejha 'Ambjent Malta'. Fuq dan il-punt, BirdLife Malta thares 'il quddiem b'entuzjażmu biex tippartecipa b'mod attiv fl-iżvilupp ta' din l-aġenzija.

Madanakollu BirdLife Malta ma tistax ma tosservax li fejn tidhol il-protezzjoni tal-bijodiversità - b'mod partikolari l-ħarsien tal-għasafar - dan il-Gvern għad irid jagħti prova ċara ta' x'inhil-pożizzjoni tiegħu. Filwaqt li f'ħafna oqsma ambjentali dan il-Gvern huwa kuraġġjuż, fejn tidhol il-protezzjoni tal-għasafar mhux talli joqgħod lura imma talli donnu ma jimpurtahx.

Dan qed narawh b'mod ċar tul dan l-istaġun tal-kaċċa tal-ħarifa, bil-Prim Ministru qed joqgħod lura milli jieħu passi minkejja l-ammont dejjem jizdied ta' kaċċa illegali li qed naraw f'pajjiżna din is-sena. Fil-fatt, matul il-ġranet li għaddew instabu sitt għasafar protetti oħra feruti li kien ikkonfermat li spiċċaw vittmi tal-kaċċa illegali wara li ġew eżaminati mill-veterinarju. Tul l-aħħar tlett ijiem ingabru Daqquqa tat-Toppu mill-Miżieb, żewġ Spanjuletti u Kuċċarda li ngabru mill-pulizija, Gawwija Prima mill-Port Ħieles f'Birżebbuġa u saħanistra Kokka tax-Xagħri li nstabet għal darba oħra fl-inħawi tal-[Kulleġġ St Edward's](#) fil-Birgu.

B'dawn is-sitt għasafar, li erbgħa minnhom daħlu f'ġurnata waħda nhar il-Ħadd, it-total ta' tajr protett li nafu li spiċċa vittma tal-kaċċa illegali s'issa f'dan l-istaġun tal-ħarifa issa tela' għal 32. Dan huwa l-aġħar staġun f'dawn l-aħħar snin. Il-fatt li l-Gvern qed jibqa' sieket u mhu jieħu l-ebda azzjoni juri biċ-ċar li fejn tidhol il-kaċċa illegali dan il-Gvern ma jimpurtah xejn.

[www.birdlifemalta.org/become-member](http://www.birdlifemalta.org/become-member)



## TMIEM

**Għal aktar informazzjoni, ikkuntattja lil:**

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: [nathaniel.attard@birdlifemalta.org](mailto:nathaniel.attard@birdlifemalta.org)

### Mehmuża:

- Lista fotografika aġġornata tal-vittmi magħrufin tal-kaċċa illegali tul l-istaġun tal-kaċċa tal-ħarifa ta' din is-sena sa issa

**Niżżel ir-ritratti minn hawn:** <https://we.tl/69j5ZP0WCT> (Ritratti ta' BirdLife Malta)

1. Daqquqa tat-Toppu feruta li ngabret mill-Miżieb
2. Wieħed miż-żewġ Spanjuletti li ngabru mill-pulizija nhar il-Ħadd
3. Kuċċarda li ngabret mill-pulizija nhar il-Ħadd
4. Kokka tax-Xagħri li wkoll ma ħelsithiex ħafif
5. Gawwija Prima b'tiri ta' senter li ngabret ilbieraħ